

# በመላው ዓለም ለሰፈነችው ኢትዮጵያና

## ለፍጥረቷ ሰላም፡

በዓመቱ መጨረሻ የምናካኚደውን፡

የምስጋናና የንስሐ ንኡስ ሱባኤያችንን፡

በዘንድሮዋም የ፪ሺ፮ ዓመተ ምሕረቷ ጳጉሜ፡

ልናደርግ፡ እነሆ ተዘጋጅተናል!

### መቅደም

እኛ፡ የቅዱሱ ኪዳን ኢትዮጵያውያንና ኢትዮጵያውያት፡ “ሰላም ለኢትዮጵያ” በሚል ስያሜና ዓላማ፡ የጾመ ኢትዮጵያን ሥርዓተ ጸሎት ተከትለን፡ ባለፉት ዓመታት፡ የጳጉሜን ዕለታት፡ በያለንበት፡ የጾምና የምጽዋት፣ የጸሎትና የስግደት ሱባኤያዊ ምግባራችንን በማካኛድ፡ የቅዱሱ ኪዳን ኢትዮጵያዊነት፡ ሃይማኖታዊ ተልእኳችንን መፈጸማችን ይታወሳል።

ታዲያ! እንዲያ ባለው፡ በተሟላው፡ ሥጋዊ፣ ነፍሳዊና መንፈሳዊ ትጥቃችን ተሰልፈን፡ በተጨማሪ፡ የፀረ ኢትዮጵያዊነትን የኃይል ጥቃት መክተን በመቋቋም፡ የተከናወነው፡ ያ፡ የዓመቱ ተጋድሏችን፡ ተፈላጊውን መልካም ፍሬ በማስገኘት፡ ተሟልቶ መፈጸሙንና በእኛ አሸናፊነት ማብቃቱን የተገነዘቡ የቅርብና የሩቅ ሰብአውያን ወገኖቻችን፡ ዛሬስ ስንቶች ይኾኑ? በቅዱሱ ኪዳን ሃይማኖታዊና ምግባራዊ ኃይል የተገኘውን፡ ይህን መልካም ፍሬ፡ እያንዳንዳችን ብናውቀውም፡ ለሌሎች የማሳወቅ ግዳጅ እንዳለብን ደግሞ፡ እናምንበታለን።

ይህን የድምዳሜ አሳብ መሠረት በማድረግ፡ እውነታውን፡ ለሌሎች ለመግለጽና ለማስጨበጥ ስንል፡ ከላይ ለተጠቀሰው ጥያቄ ስንስጥ የቆየውን መልስ፡ ከዚህ እንደሚከተለው፡ አብራርተንና አስፋፍተን አቅርባለን። ስናቀርበውም፡ እንዲሁ ዝም ብለን አይደለም።

በአንድ ወገን፡ የዛሬውን የኢትዮጵያ ትውልድ በሚመለከት፡ በኢትዮጵያ ቤተ ሕዝብ፣ ቤተ ክህነትና ቤተ ምልክና ውስጥና መካከል፡ እርስ በርስ እስከመተላለቅ ባደረሰ መጠን፡ እየተካረረ የኼደው መቃቃርና መወጋገዝ፣ ጥላቻና ፀብ፡ እየባሰ እንደቀጠለ ይታያል። በሌላው ወገን ደግሞ፡ “Democracy” በሚባለው ሰብአዊ ይትበሃል ሽፋን፡ ሥልጣናቸውን፡ በየተወሰኑ አገሮች ኾነ በመላው ዓለም ዘርግተው ባሰፈኑት የሰዎች ኃያላን መንግሥታት የበላይ መሪነት በሚካኼደው ሥልታዊ የአገዛዝ ምርጫ ምክንያት፡ በዓለሙ ሕዝቦች ላይ፡ በተባባሰና በተጠናከረ ኹኔታ፡ እየተስፋፋ የኼደውን ጠንቀኛ ችግር እንመለከታለን።

በዚህ ጊዜ፡ "ጦርነትን፣ የጦርነትንም ወሬ ትሰሙ ዘንድ አላችሁ፤ ይህ ሊኾን ግድ ነውና፡ ተጠንቀቁ! አትደንግጡ! ነገር ግን፡ ፍጻሜው ገና ነው፤ ሕዝብ፡ በሕዝብ ላይ፣ መንግሥትም፡ በመንግሥት ላይ ይነሣሉ፤ በየሀገሩም፡ ረኃብ፣ ቸነፈርም፣ የምድር መናወጥም ይኸናል። እነዚህም ኹሉ፡ የምጥ ጣር መጀመሪያ ናቸው።" ተብሎ፡ በመሪ መምህራችን፡ በኢየሱስ ክርስቶስ፡ የተነገረን መለኮታዊ ቃል፡ መርሕ ኾኖ የሚያረጋጋንና የሚያነቃቃን፣ የሚያጠናክረንና የሚመራን እውነታ ስለኾነ፡ ትዝ ይለናል። (ማቴ. ፳፬፣ ቀ. ፬-፯።)

ለዚህ እውነታ ማስረጃነት፡ በዓለሙ አህጉር ኹሉ የሰፈነውን፡ የአስተዳደር ጉድለትና የፍትሕ ቀውስ፣ ምስቅልቅሉ በወጣው፡ ሙዓላንዎይና በጥቂቶች የሀብት ክምችት ምክንያት የተናጋውን፡ የዓለማውያኑን ኑሮ፣ በሥራ እጦትና በድኅነት ሥቃይ፣ በቀሣፊ ደቄያትና በመዘዘኛ ሕክምና፣ በሌሎች አገሮች ሕዝባዊ ጉዳይ ውስጥ ጣልቃ በመግባትና በሃይማኖት ሽብርተኞች ጀብድ መነሻነት የተስፋፋውን፡ የእርስ በርስ ዕልቂትና የጦርነት ማዕበል፣ በተፈጥሮ ኃይላትና በሰው-ሠራሽ ጥፋት፡ እየደረሰ ያለውን የተለያየ መዓት፣ በተለይም፡ ሕዝብ፡ በሕዝብ ላይ፣ መንግሥትም፡ በመንግሥት ላይ የመነሣሣቱ ነውጥ፣ በመጨረሻም፡ በአምልኮ ባዕድና በክፋት መንፈስ መስፋፋት ረገድ፡ እየጨመረና እየተባባሰ፣ እየከበደና እየተወሳሰበ የኼደውን እጅግ አሳዛኝ ኹኔታ፡ እዚህ ላይ መጥቀሱ ይበቃል።

እነዚህን የመሰሉት፡ የተፈጥሮና ሰው-ሠራሽ መቅሠፍቶች መበርከት፤ ጠቅላላውን፡ የሰውን ልጆች ሥጋዊና ነፍሳዊ፤ መንፈሳዊና ኹለንተናዊም ጽኑ ችግር አስተውሎ በማገናዘብ፡ ይህን እውነታ፡ ኹሉም በያለበት፡ በጠለቀና በመጠቀ፡ ሃይማኖታዊ አእምሮ፡ በቀላሉ ሊመለከተው ይቻላል።

**የሰላም ለኢትዮጵያ ጸም ውጤት።**

በዚህ፡ “ሰላም ለኢትዮጵያ” በሚለው ስያሜና ዓላማ፡ ባለፉት ዓመታት የፈጸምናቸው፡ የጳጉሜ ጸምና ጸሎት ምሕላዎቻችን፡ እንደማንኛዎቹም የጸመ ኢትዮጵያ ሱባኤዎቻችን፡ ያስገኙት ፍሬያማ ውጤት አለ።

ይኸውም፡ “እውነተኛዋ የእግዚአብሔር ሰላም፡ የሰብአዊው ፍጥረት መጀመሪያ ከኾኑት፡ ከአዳምና ሔዋን ህልውና አንሥቶ፡ እስከዛሬ፤ ለዘለዓለምም፡ በቅዱሱ ኪዳን አማካይነት፡ ለሰው ልጆች ኹሉ ተሰጥታለች፤ ነገር ግን፡ ተጠብቃ የኖረችው፡ በኢትዮጵያውያንና በኢትዮጵያውያት ዘንድ ብቻ በመኾኑ፡ እኛ ልጆቻቸው፡ ይህን እውነታ፡ ለእየራሳችን አውቀን፤ ለሌሎችም ለማሳወቅ መቻላችን ነው።” በሚል አጭር ቃል ሊገለጽ ይቻላል።

እግዚአብሔራዊ የኾነውን፡ ይህን የልዕልና እውቀት ለማግኘት ደግሞ፡ በቅድሚያ፡ ራስን፡ ለቅዱሱ ኪዳን ኢትዮጵያዊነት ማብቃት ያስፈልጋል።

እንግዲህ፡ እውነታው ይህ ከኾነ፡ “መልካም ፍሬ” ከተባለው፡ ከዚህ ብቅዓት የተደረሰው፡ እንዲሁ በከንቱ፤ ወይም፡ በቀላሉ ሳይኾን፡ በእውነተኛ ንስሐ ጠርቶ ከተመራ ሃይማኖታዊ ምግባር መኾኑ፡ በአጽንዖት ሊታወቅ ይገባል። ያም ሃይማኖታዊ ምግባር፡ ለአገራችንና ለሕዝቧ፤ እንዲሁም፡ በስደትና በልዩ ልዩ ምክንያት፡ በመላው ዓለም ለተበተነው ወገናችን፤ ለቀረውም ዓለም ጭምር፡ እውነተኛዪቱን የእግዚአብሔርን ሰላም ለማስገኘት ይበቃ ዘንድ፡ በቅድሚያ፡ በቅዱሱ ኪዳን የኢትዮጵያ ሃይማኖትና ምግባር ከታነጸው፡ ከየራሳችን ንጹሕ ልቦና የመነጨው ንስሐችን፡ በፈጣሪና በቅድስት እናቱ መንበር ፊት፡ በእውነትና በመንፈስ ቅዱስ አምልኮ መቅረብ እንዳለበትና እንደነበረበት፡ ያለጥርጥር ይታወቃል።

እንዲህ ካልኾነ በቀር ደግሞ፡ ይህን የመሰለው ሕያው ጸጋ፡ በሌላ ዘዴና መንገድ ከቶ ሊገኝ የሚቻል አይደለም። አዎን! በዚያ ንስሐችን ላይ ተመሥርቶ የተካኸደውና የተፈጸመው፡ ጸምና ጸሎት፥ ምጽዋትና ስግደት፡ እነሆ፡ ያን፡ በየራሳችንና በአገራችን ላይ የታየውን፡ የመልካም ፍሬ ምርት፡ በእውን አበርክቶ ለማቅረብ ተቻለው።

ይህን እውነታ በሚመለከት፡ ቀደም ብለውና በጊዜው ተላልፈው በነበሩት መልእክቶቻችን አማካይነት፡ ዘለዓለማዊያን የኾኑ፡ አንዳንድ ቊምነገሮች፡ በተቻለ መጠን፡ ለኹሉ ተሠራጭተው እንደነበረ ይታወሳል።

እነዚያን ቊምነገሮች የተመለከታቸውና የሰማቸው፡ አስተዋዩ ኢትዮጵያዊ ወገን ኹሉ፡ የዚህን እውነታ ምንነት፡ በቀላሉ እንደተረዳው ሊታበል አይቻልም። አዎን! ይኸው ሃይማኖታዊ ምግባራችን፡ ለዚህ የአሸናፊነት ፍሬ የበቃው፡ የዛሬ ኹለት ሺህ ስድስት ዓመት፡ በመድኃኒታችን ኢየሱስ ክርስቶስ በጸደቀቸውና በጸናቸው፡ በእውነተኛዬቱ የእግዚአብሔር ሰላም ፍቱን መሣሪያነት መኾኑን ስንገልጽ፡ እጅግ ደስ እያለንና ይህን ላደረገ ፈጣሪያችን፡ የሚገባውን ምስጋናችንን እያቀረብን ነው።

የዚህች የእግዚአብሔር ሰላም ፍቱን መሣሪያነት፡ በሃይማኖትም፥ በምግባርም የተረጋገጠው፡ በዚያ፡ በአዲስ ኪዳን፡ የምሕረት ዘመን መባቻ ነበር፤ ያም ዘመን፡ በዲያብሎስ አበጋዝነት በሚመራው፡ የሰዎች የክፋትና የጥፋት ኃይላት፥ በኃጢአትና በሞትም ላይ፡ እርሷ፡ ለአንዴና ለመቼውም ጊዜ፡ የድል አድራጊነት ዘውድን የተቀዳጀችበት ምዕራፍ ነበር፤ ከዚያም ወዲህ፡ ይኸው የአሸናፊነት ህልውናዋ፡ በእውነተኛቹ የእግዚአብሔር ወገኖች ልቦና አማካይነት፡ የምድርን ኹለንተና አጥለቅልቆና በዓለም ሕዝቦች መካከል ሰፍኖና ገንኖ ይታያል።

ይኹን እንጂ፡ “ለኢትዮጵያ፡ ሰላምን፡ ለማስገኘት” በሚል ዓላማ፡ በሰላም ለኢትዮጵያ፡ የኅዋ ሰሌዳ አሳሳቢነት ተጀምረው፡ ባለፉት ዓመታት የተካኸዱት፡ የጳጉሜ አጽዋማትና ጸሎታት፡ ለኢትዮጵያ፡ ሰላምን አስገኝተዋል!” የሚለው፡ ይህ፡ ከዚህ በላይ የተሰጠው መግለጫ፡ በዘመኑ “ሃይማኖት-የለሹ” ኢትዮጵያዊ ትውልድ ዘንድ፡ ግራ ሊያጋባና ተቀባይነትን ላያገኝ ይችላል።

በእርግጥ: “ሃይማኖት የለኝም!” ሊል በሚችል ሰብአዊ ፍጡር ዘንድ፥ ወይም: የሃይማኖት ጉድለት ባላቸው ዘንድ: ይህን የመሰለው: ግራ የመጋባትና የመጠራጠር ችግር መፈጠሩ እንደማይቀር ግልጽ ነው::

ያ: ግራ የገባውና የሚጠራጠረው ወገን: ለዚህ ግራ መጋባትና ጥርጣሬ የተዳረገው: በራሱ ፍላጎትና ምርጫ እንጂ: ያስገደደው: ሌላ፥ ወይም: የበላይ ኃይል: ኖሮበት አይደለም፤ ወይም: ይህን እውነታ የመቀበል ፍላጎት ኖሮት ቢኾን: ይህንኑ ምርጫ ለማድረግ: ሥልጣንና መብት፥ ችሎታም አጥቶ አይደለም:: የዚያ ወገን ባልደረባ የኾነው: እያንዳንዱ ሰብአዊ ፍጡር: ለዚያ: ግራ ለሚያጋባውና ለሚያጠራጥረው፥ ደካማና እኩይ ለኾነውም: ለግራኛው የመንፈስ ኃይል: ራሱን አሳልፎ የሰጠው: በገዛ ፈቃዱ ነው::

እንዲህ: የሃይማኖት አልባነት አባዜ የተጠናወተው፥ ወይም: የሃይማኖት ጉድለት ያለበት ተጠራጣሪ (መናፍቅ) ኾኖ: ግራ የተጋባውና ወላዋይ የኾነው: አዎን! በራሱ ምርጫ ነው፤ ስለዚህ: እነሆ: በውስጡም፥ በውጪውም: የእግዚአብሔርን ሰላም አጣ! ለጠንቀኛ ጽኑ ብኩንነትም ተጋልጦ: ለክፉው ፍዳ ሊዳረግ በቃ! ከዚህ የተነሣም: ይኸው: ምድራዊና ሥጋዊ ኑሮውን: በሥቃይ የሚገፋ ኾነ!

ይህም ማለት: "ያ ሰው: እውነታውን አምኖ መቀበሉ ቀርቶ: ስለእግዚአብሔር ሰላም የምትናገረውን: የእግዚአብሔርን እውነት ሰምቶና ተረድቶ: ለማወቅ እንኳ ፍላጎት: ጨርሶ የሌለው ፍጡር መኾኑን: ለራሱም፥ ለፈጣሪውም፥ ለሌላውም ፍጡር አረጋግጦ አሳየ!" ማለት ነው፤ በዚህ ግብሩም: የተፈጠረባትንና ባሕርዩ የኾነችውን: “ሕሊና” የምትባለውን: የእግዚአብሔርን እውነት: ከራሱ ውስጥ ገላልጦ ለማወቅ: ሰብአዊ ፍላጎቱን ከማነሣሣት ይልቅ: ላልተፈጠረበት: የግራ ቢስነት ሐሰት: ራሱን ለማስገዛት መጣርን መፍቀዱንና መምረጡን: በግል አስተሳሰቡና በህልውናው አካሄድ: እነሆ: ራሱ መሰከረ::

ስለዚህ: እያንዳንዱ ሰው: ባለማወቅ ጨለማ ተውጦና በድንቅርና መረብ ተተብትቦ፥ በሐሰትም እሥራት ተቀፍድዶ መኖርን የመምረጥ፥ ያን ኑሮ ተቀብሎ: በዚያ አሳዛኝ ኹኔታ የመኖርም ዝንባሌው: ከመጀመሪያዎቹ ፍጡራን: ከአዳምና ሔዋን አንሥቶ የነበረ ነው::

ያም ኹኔታ፡ ዛሬ ያለ እና ወደፊትም፡ እስከዓለም ፍጻሜ የሚቀጥል መኾኑ፡ ይኸው፡ በግልጽ ይታያል። የእግዚአብሔርን እውነት ለማወቅ አለመፈለጉና ወደዚያ ግብ ለመድረስ፡ ጥረቱ ቀርቶ፡ አንዳችም ዓይነት ሙከራን አለማድረግ፡ ከዚያ ፍላጎት አለመኖር የተነሣ መኾኑ የታወቀ ነው።

ይህ አቋሙ፡ ከላይ በተወሰነው የሃይማኖት ጉድለትና የአላዋቂነት አስተሳሰብ የተመረዘውን፡ ራሱን፡ ሰብአዊውን ፍጡር፡ የቱን ያህል እንደጎዳው፡ ለራሱ አረጋግጦ ለማስረዳት፡ የራሱ፡ የዛሬው፡ የሰው ልጅ አሳዛኝ ኹኔታ ይበቃል። አዎን! ከፍጥረት መጀመሪያ አንሥቶ፡ በፈጣሪ በኩል የተካኸደው፡ የእግዚአብሔርን እውነት፡ ገልጦ የማሳየቱና አግዘፎ የማሳወቁ ነገር፡ ምሥጢር ሳይኾን፡ ገሃድ ወጥቶ፡ በእውን የተከሰተውና የተፈጸመው፡ የዛሬ ኹለት ሺህ ስድስት ዓመት መኾኑ፡ በታማኞቹ የቅዱሱ ኪዳን አማኞች ዘንድ፡ በሃይማኖት ተቀባይነትን አግኝቷል።

ይህም ማለት፡ ቀድሞ የነበረችውና ኋላ፡ በራሳቸው፡ በሰብአውያን ፍጡሮች የተሳሳተ የምርጫ ጠንቅ ምክንያት፡ ለበርካታ ሺህ ዓመታት ታጥታ የቆየችውን፡ ያቺኑ፡ አማናዪቷን የእግዚአብሔርን ሰላም፡ ከድንግል ማርያም በተወለደው፡ በኢየሱስ ክርስቶስ ቤዛነት፡ ለኢትዮጵያና ለኢትዮጵያውያን ብቻ ሳይኾን፡ ለመላው ፍጥረተ ዓለምና ለሰው ዘር ኹሉ፡ መልሶ ለማስገኘት የተቻለ መኾኑ፡ ለፍጥረተ ዓለሙ፡ በይፋ የተገለጠበትና የተረጋገጠበት ጊዜ፡ እስካኹኗ ቀን ድረስ፡ "የኹለት ሺህ ስድስት ዓመታት ዕድሜን አስቆጥሯል!" ማለት ነው። ነገር ግን፡ አብዛኛው የሰው ወገን፡ ይህን ተጨባጭ የኾነ መለኮታዊ እውነታ በሚመለከት፡ ምንም ዓይነት ድርጊት እንዳልተፈጸመ፤ ምንም ዓይነት ኹኔታም እንዳልደረሰ፡ እንደፍሬ ቢስና እንደከንቱ ነገር ቆጥሮ፡ በንቀት ስለተወው፡ እነሆ፡ ሰብአዊው ችግርና ሥቃይ እየጨመረ ኹዶ፡ በእርስ በእርስ ጦርነቶች ውስጥ ተዘፍቆ እየተላለቀ ካለበትና ይህንኑ ይዞታውን ከቀጠለበት፡ ከአኹኑ ደረጃ ሊደርስ ችሏል።

አዎን! በመጀመሪያ፡ በሥጋቸው፡ ወንድና ሴት፤ በነፍሳቸው ደግሞ፡ በራሱ መልክ አድርጎ የፈጠራቸው፤ በመጨረሻም፡ በቅዱስ መንፈሱ፡ የልጅነትን ጸጋ ያቀዳጃቸው እግዚአብሔር፡ ከመለኮታዊ እውቀቱና እውነቱ፤ ፍቅሩና ደስታው ጋር፡ ሰላሙን ጭምር፡ ለእኒያ ለመጀመሪያዎቹ አዳምና ሔዋን፡ በምልዓትና በስፋት ሰጥቷቸው ነበር።

እነርሱ ግን፡ በሥጋ ወልደው ከሚያሳድጉ፡ ሰብአውያን ወላጆች ይልቅ፡ እጅግ በበለጠ ደግነትና ርኅራኄ፤ እንክብካቤና ምቹት የያዛቸውን፤ ያን የመሰለውን ፍጹም የሕይወት ጸጋና ሀብት ያጎናጸፋቸውን፡ የሚያውቁትን ፈጣሪያቸውን ትተው፡ የማያውቁትን፡ የክፋትና የሐሰት፤ የጥላቻና የጦርነት አባትና አበጋዝ የኾነውን ዲያብሎስን ተከተሉ።

ከዚያን ጊዜ ጀምሮ፡ ያች፡ የእግዚአብሔር ሰላም፡ በሰው ልጆች ዘንድ፡ ከደረሰባትና ከሚደርስባት የፍላጎት ማጣትና የፈቃደኝነት ጉድለት የተነሣ፡ ከሌሎቹ የደግነት ባሕርያት ጋር አብራ፡ ከሰዎች ልቦና ታጣች፤ ተሠወረች። በእርሷ ፈንታ፡ የእርሷና የመሰሎቿ ደጋግ ባሕርያት ተቃራኒዎች የኾኑት፡ የክፋት ጠባያት፡ በሰዎች ልቦና ውስጥ ተተኩ፤ ሰፈኑ።

**የእግዚአብሔር ሰላም ምንድን ናት?**

“ለመኾኑ፡ የእግዚአብሔር ሰላም ስንል ምን ማለታችን ነው? የእግዚአብሔር የተባለችው ሰላም፡ ምን ዓይነት ናት? ሌላ ሰላም፤ ወይም፡ ሌሎች ሰላሞች አሉን?” የሚል ጥያቄ፡ የእግዚአብሔርን እውነት በማያውቁና በማያምኑ ዘንድ መኖሩ አይቀርም፤ ሊጠየቅ የሚያስፈልግ፤ አጥጋቢ መልስ ሊሰጠውም የሚቻል፡ ተገቢ ጥያቄ ነው።

መልሱም፡ እንዲህ በሚል አጭር ቃል የሚጠቃለል ይኾናል፡- የእግዚአብሔር ሰላም ስንል፡ ከፍጹሟ የእግዚአብሔር ፍቅር የምትመነጨውን፡ ጥንታዊቷንና ብቸኛዬቱን፤ ደጊቱንና መልካሚቱን፤ ንጹሐቱንና እውነተኛዬቱን ሰላም ማለታችን ነው። እርሷም፡ “አነ ውእቱ፡ ፍኖተ ጽድቅ ወሕይወት፤ ...ወአንሰ፡ በእንተ ዝንቱ ተወለድኩ፤ ወእንበይነ ዝንቱ መጸእኩ፡ ውስተ ዓለም፤ ከመ እኩን ሰማዕተ በጽድቅ!”

ማለትም፡ “እኔ፡ የእውነት መንገድ፤ ሕይወትም ነኝ፤ ሰው ኾኜ የተወለድሁት፤ ወደዚህም ዓለም የመጣሁት፡ ስለእውነት ምስክር ልኾን ነው!” ብሎ በተናገረው፡ በእግዚአብሔር ወልድ ሰው መኾን፡ የእግዚአብሔር ሰላም፡ በዚህ ዓለም፡ በሰዎች መካከል፡ በሕያው ሰውነት ገዝፋ ታይታለች፤ ተመላልሳለች።

ይህችው የእግዚአብሔር ሰላም፤ በመለኮታዊ ሰውነቱ የተገለጠችበት፤ የሰላሙ ንጉሥ፤ ኢየሱስ ክርስቶስ፤ ከኢትዮጵያዊቷ ቅድስት ድንግል ማርያም ተወልዶና አድኑ፤ በዚህ ዓለም የተመላለሰበትን ሰብአዊና መለኮታዊ ተልእኮ እንደፈጸመ፤ የተናገራቸውን ሕያዎን ቃላት፤ እዚህ ላይ መጥቀሱ፤ እግዚአብሔር፤ ስለሰላም ምሥጢርና ስለምንነቷ፤ ለፍጥረተ ዓለሙ ያደረገውንና የገለጠውን፤ ዕውቀት ድንቅ የኾነውን፤ መለኮታዊ ሥራውን፤ በእውን አረጋግጦ ያሳያል፤ እነዚህም፡-

፩ኛ፡ የሾህ አክሊሉን ተቀዳጅቶ፤ በመስቀል ዙፋኑ ላይ ከመቸንከሩ በፊት፡ “እንካችሁ! ይህ ሥጋዬ ነው፤ ይህም ደሜ ነው፤ ኹላችሁም፡ ብሉት! ጠጡት! ስለብዙዎች፤ ለኃጢአት ይቅርታ የሚሰጠው፤ የአዲስ ኪዳን መሥዋዕት ነው!” (ማቴ. ፳፮፥ ፳፮-፳፰።)

፪ኛ፡ ራቁቱን ተቸንክሮ ሣለ፡ “አባት ሆይ! የሚያደርጉትን አያውቁምና፤ ይቅር በላቸው!” (ሉቃ. ፳፫፥ ፴፬።)

፫ኛ፡ ከተቸንከረበት መስቀሉ ሳይወርድ፤ ነፍሱ፤ ከሥጋው ተለይታ፤ ዘለዓለማዊውን ነጻነት፤ ለሕያዎንና ለሙታን ነፍሳት ለማብሰር፤ ወደሲኦል ስትኼድ፥ ሥጋው ደግሞ፤ ወደመቃብር ወርዶ፤ ለሦስት መዓልትና ለሦስት ሌሊት፤ የሰንበትን ዕረፍት ካረፈ በኋላ፤ መለኮት የተዋሐዳቸው ሥጋውና ነፍሱ፤ እንደገና አንድ ኾነው፤ በትንሣኤ አካል ተነሥቶ፤ ደቀ መዛሙርቱ፤ በጎዘንና በቀቢጸ ተስፋ (ተስፋ በመቀረጥ)፤ በፍርሃትና በድንጋጤ ተውጠውና ተሰብስበው በነበሩት ቤት፤ በመካከላቸው ተገኝቶ፤ “ሰላም ለእናንተ ይኹን!” ብሎ ያስሰማቸው ቃሎቹ ናቸው። (ዮሐ. ፳፥ ፲፱።)

የእግዚአብሔር ሰላም፤ እንግዲህ፤ ይህች ናት።

በእርሷ አንጻር ደግሞ፤ ማለትም፤ የእግዚአብሔር እንደኾነችው፤ እንደዚችው፤ ሰላም፤ ማስመሰያ የኾኑ፤ የሰዎች፤ ወይም የዲያብሎስ፤ የምትሐት፤ ወይም፤ የሐሰት ሰላሞች አሉ።

ስለእነዚህ፤ የሰላም ዓይነቶች፤ አስከሬ ምንነትና መራራ ፍሬነት፤ እዚህ ላይ፤ ብዙም ማተት፤ የሚያስፈልግ አይመስልም፤ ምክንያቱም፤ ከአዳምና ሔዋን ጊዜ አንሥቶ፤ በቃኤል ወገኖች እየተካኸደ ባለው፤ የአቤል ወገን በኾነው፤ በኖኅ ዘመን የደረሰውን የጥፋት ውኃም እንኳ ሊያሻሽለው ሳይችል ቀርቶ፤ እስከዛሬ በቀጠለው፤ የሰው ልጆች አስተሳሰብ፤ አኗኗርና ድርጊት፤ እነሆ፤ በገሃድ ስለሚታይና በግዘፍ ስለሚዳሰስ ነው።



እነዚህን የመሰሉትን የሰላም ዓይነቶች፡ እኛ የቅዱሱ ኪዳን ኢትዮጵያውያንና ኢትዮጵያውያት አንቀበላቸውም፤ እውቅናም አንሰጣቸውም፡፡

እኛ አምነን፥ እውቅናም ሰጥተን የተቀበልናት፡ የእግዚአብሔር ሰላም፡ ይህች ናት፡- በጥንቱ የፍጥረት ዘመን፡ ለአዳምና ለሔዋን የተሰጠች ሾና ሣለች፥ ነገር ግን፡ ከእነርሱ በኋላ የተተኩት፡ “የሰው ልጆች” የተባሉት ዘርቻቸው፡ እርሷን፡ ካለመፈለጋቸው የተነሣ፡ ከዚያን ጊዜ ጀምሮ፡ ከእነርሱ ተለይታ፥ ይኹን እንጂ፡ “የእግዚአብሔር ልጆች” በተባሉት ዘርቻቸው በኩል ስለተፈለገች፡ በእነርሱ ዘንድ ተወርሳ በመከበሩዋ፡ እነርሱን ጠብቃ የቆየችዋን ነው፡ እኛ የቅዱሱ ኪዳን ኢትዮጵያውያንና ኢትዮጵያውያት፡ የእግዚአብሔር ሰላም የምንላት።

በመጨረሻውም ዘመን፡ እግዚአብሔር ወልድ፡ ኢየሱስ ክርስቶስ፡ “ሰላም የሰጠ ለክሙ፤ ወሰላም አቡየ እሁብክሙ፤ አኮ፡ በከመ ይሁብ ዓለም፡ ዘእሁብክሙ አነ።”

ማለትም፡ “ሰላሜን እተውላችኋለሁ! የአባቴንም ሰላም እሰጣችኋለሁ! እኔ የምሰጣችሁ ሰላም፡ ዓለም የሚሰጠውን ዓይነት አይደለም።” ብሎ ተናግሮላት፡ ላልፈለገችና ለተወደደች፡ ለሰው ልጆች ሳይቀር፡ በጸጋ የተመለሰችውን፡ የእግዚአብሔርን ሰላም ነው፡ እኛ፡ የእግዚአብሔር ሰላም የምንላት፡፡ (ዮሐ. ፲፬፥ ፳፮፡፡)

መምህራችን ኢየሱስ ክርስቶስ፡ ስለእግዚአብሔር ሰላም ምሥጢር ምንነት፡ ለይቶ፡ ይህን መለኮታዊ ቃል የተናገረው፡ ለእነማን እንደሆነ፡ አበክሮ ማወቅና መገንዘብ፥ አተኩሮ መመልከትም ያስፈልጋል፤ ይገባልም።

አዎን! “በምድር ላይ፡ ሰላምን ለማምጣት የመጣሁ አይምሰላችሁ፤ ሰይፍን እንጂ፡ ሰላምን ለማምጣት አልመጣሁም። ሰውን፡ ከአባቴ፥ ሴት ልጅንም፡ ከእናቷ፥ ምራትንም፡ ከአማቷ እለያይ ዘንድ መጥቻለሁ፤ ለሰውም፡ ቤተሰቦቹ፡ ጠላቶች ይኾኑበታል። ማንም፡ ወደእኔ የሚመጣ ቢኖር፡ አባቴንና እናቱን፥ ሚስቱንም፥ ልጆቹንም፥ ወንድሞቹንም፥ እጎቶቹንም፥ የራሱን ሕይወት እንኳ ሳይቀር ባይጠላ፡ ደቀ መዝሙራ ሊኾን አይችልም።”

"መስቀሉን የማይዝ፥ በኋላዬም የማይከተለኝ፤ ለእኔ ሊኾን አይገባውም። ነፍሱን የሚያገኝ፤ ያጠፋታል፤ ነፍሱንም፤ ስለእኔ የሚያጠፋ፤ ያገኛታል።" ያለውን ሕያው መመሪያውን አምነውና ተከትለው ለፈጸሙት፤ ለቀደሙትና ዛሬም ለሚፈጽሙት አማኝና ታማኝ ወገኖቹ ነው። (ማቴ. ፲፥ ፴፬-፴፱። ሉቃ. ፲፬፥ ፳፮-፳፯።)

እንግዲህ፡ የእግዚአብሔር ሰላም፡ የእግዚአብሔር እንደኾኑት፡ እንደመንፈሱ፡ እንደመንግሥቱ፡ እንደእውነቱ፡ እንደእውቀቱ፡ እንደፍቅሩ፡ እንደሕይወቱ፡ እንደብርሃኑ፡ እንደሰንበቱና እንደትንሣኤው ኹሉ፡ የምትገኘው የምትኖረው፡ የምትሰፍነውም፡ በሰው ልቦና ውስጥ ነው።

ስለዚህ፡ ከላይ፡ በመልእክታችን መግቢያ ጀምሮ እንደገለጽነው፡ አንድ ሰብአዊ ፍጡር፡ የቅዱሱ ኪዳን ሃይማኖት ከሌለው፡ ወይም፡ የዚህ ሃይማኖት “ተከታይ ነኝ!” እያለ፡ ነገር ግን፡ በሃይማኖቱ ጎደሎነት ምክንያት፡ ተጠራጣሪ ከኾነ፡ በዚያ ሰው ልቦና ውስጥ፡ የእግዚአብሔር ሰላም ልትገኝ፡ ልትኖርና ልትሰፍን ከቶ አትችልም፤ የእግዚአብሔር ሰላም፡ በዚያ ሰው ልቦና ውስጥ ከሌለች ደግሞ፡ ያ ሰው፡ በውስጡ፡ ለራሱ ብቻ ሳይኾን፡ ከውጭውና በውጭ ካሉት፡ የተፈጥሮ ወገኖቹ፡ የሥነ ፍጥረቱ አካል አባሎች ከኾኑት ፍጡራንም ጋር፡ እውነተኛዋን ሰላም አግኝቶ፡ በሰላም ሊኖር ከቶ አይቻለውም።

ይህ ነው፡ የዛሬው የኢትዮጵያ ትውልድ ችግር። በቀደሙት ወላጆቹና በእግዚአብሔር መካከል ያለውን፡ የቅዱሱን ኪዳን ስምምነት አፍርሶና ክዶ፡ በዚያ፡ በተቀደሰው ቃል ኪዳን ላይ፡ በሃይማኖታዊው ምልክቶቹና በምግባራዊው ሥርዓቱ ላይ ጭምር፡ ግልጽ ዓመፅንና የአምልኮ ምንዝርናን፡ በገሃድ እያካኸደ ስላለ፡ በራሱ ልቦና ውስጥ ኾነ፡ በአገሩና በወገኑ፡ በመካከሉና እርስ በርሱም፡ እውነተኛዋን የእግዚአብሔርን ሰላም፡ በቅርብ፡ ሊዳስሳትና ሊያገኛት ቀርቶ፡ በሩቁም እንኳ፡ በተስፋ ሊያያት ከቶ አልተቻለውም።

ከዚህ የተነሣ፡ በአገር ውስጥም ኾነ፡ ከአገር ውጪ ያሉት፡ የኢትዮጵያ ቤተ ሕዝብ፡ ቤተ ክህነትና ቤተ ምልክና ወገኖች፡ በመካከላቸውና እርስ በርሳቸውም እንኳ ቢኾን፡ የእግዚአብሔርዋን ሰላም ሊያገኝት አልቻሉም።

ያ ቀርቶ፡ በሰብአዊው፣ ወይም፡ በሌላው፡ በባዕዱ ሰላም እንኳ መጠቀም አቅቷቸው፡ ይኸው፡ በመላው ዓለም ፊት፡ ሲወነጃጀሉና ሲካሰሱ፣ ሲተናነቁና ሲተላለቁ፣ በመለኮታዊው ቃል መሠረትም፡ “ልቅሶና ጥርስ ማፋጨት” በበዛበት፡ አሳዛኝና አሠቃቂ ኸኔታ ሲማቅቁ ይታያሉ።

እንዲያውም፡ ቀድሞ፡ በኢትዮጵያ፡ በሥልጣን ላይ የቆዩት፡ የእነዚህ የሦስቱም ቤቶች ወገኖች፡ ከየሥልጣናቸው ተባርረው እንዲሰደዱና እንዲወገዱ፣ በእነርሱ ቦታ ላይ ደግሞ፡ አዲሶቹ ተተክተው፡ እነዚያን፡ ከእነርሱ በፊት የነበሩትን ባለሥልጣኖች ሲያሠቃዩ የኖሩትን፡ እንዲያሠቃዩ የሚያደርገው፡ የመለኮት የጽዋ አዳይነት፡ በማይቀረው የዳኝነቱና የቅጣቱ ግዳጅ አፈጻጸም ሥርዓት፡ እየቀጠለበት መኾኑን፡ ይኸው ትውልድ፡ በማስተዋል ሊመለከተው ጨርሶ እንዳልቻለ፡ እነሆ ይታያል።

ይህም ማለት፡ በቅድሚያ፡ “በእግዚአብሔር ሥርዓተ መንግሥት እየተመራሁ አስተዳድራለሁ!” ይል የነበረው፡ የአጼ ኃይለ ሥላሴ ትውልድ፡ ሊያከብረውና ሊጠብቀው በሚገባው፡ በቅዱሱ ኪዳን ሃይማኖቱና ምግባሩ ላይ፡ በጨለማና በሥውር ሲፈጽም ከኖረው ክህደቱና ዓመፅ፣ ምንዝርናውም፡ “ደርግ” በተባለው “እግዚአብሔር የለም!” በሚል ባዕድ ፍልስፍና በሚመራ፡ ጨካኝና ግፊኛ ኃይል ከተጋለጠ በኋላ፡ ፍዳው ያመጣበትን ቅጣት፡ በዚህ በደርግ እጅ ተቀብሎ ማለፉን መዘንጋት ነው።

በማከታተል ደግሞ፡ ራሱ ደርግ፡ ጽዋው ሲደርስ፡ እርሱም፡ በቅዱሱ ኪዳን ሥርዓት ላይ የፈጸመው ክህደትና ዓመፅ፣ አመንዝራነቱም፡ ከቀደመው የባሰና በይፋ የተገለጸ ኸኖ ስለተገኘ፡ እርሱን በሚቀጣውና የእግዚአብሔር ሰላም በሌለው፡ በሌላ ተቃዋሚ ኃይል፡ ከሥልጣኑ ተባርሮ፡ እነሆ፡ እርሱም በፋንታው፡ በሠፈረበት የፍዳ ቀኑና እየተሠፈረበት፡ ይኸው፡ እርሱ ካፈራው ትውልድ ጋር፡ ከእርሱ በበለጠ፣ በተራቀቀና በሰላ ሠይፍ ሲመተር፡ መገኘቱን አለማጤን ነው።

በመጨረሻም፡ አኹን በሥልጣን ላይ ያለው አገዛዝ፡ እንደደርግ ኸሉ፡ የቅዱሱ ኪዳን ተቃዋሚነቱን፡ በግብር ጭምር፡ በይፋ ገልጦና አሳውቆ፡ በማናለብኝነትና በዕብሪት በሚያካኼድበት ጊዜ፡ በቀንደኞቹ፡ የቤተ ሕዝቡ፣ የቤተ ክህነቱና የቤተ ምልክናው መሪዎች ላይ፡ በተከታታይ የደረሰው ድንገተኛ ቅሥፈት፡ መልእክቱ ምን፣ ለማንሰ እንደኾነ አመዛዝኖ ለመረዳት የተሳነው መኾኑ ነው።

አስተዋይ ተመልካችን የሚያስገርም፡ አንድ ሌላ፡ ልዩ ነገር አለ፤ ይኸውም፡ የዛሬው ኢትዮጵያዊ ትውልድ፡ ይህ ኹሉ መዓት የወረደበትና አኹንም፡ እየወረደበት ያለው፡ በምን ምክንያት እንደኾነ፡ ጠንቁን ሊያውቅ አለመፈለጉ፤ ወይም፡ አለመቻሉ ነው። ጠንቁ፡ በቅዱሱ ኪዳን ላይ ከፈጸመው፡ ከራሱ ክህደት፤ ዓመፅና አመንዝራነት የተነሣ መኾኑን ለመገንዘብ ቢችልም፡ በንስሐ በመመለስ ፈንታ፡ ከልጅ ወደልጅ ሲተላለፍ ከቆየው፡ ከቅዱሱ ኪዳን ሃይማኖታዊ ውርሱ ጋር እልህ ተጋብቶ፡ “እምቢ፡ አሻፈረኝ!” ማለትን፡ አውቆና ፈልጎ መምረጡ ነው።

እንግዲህ፡ የእግዚአብሔር ሰላም የሌለችበት ሰውነት፤ ቤተሰብና ኅብረተሰብ፤ አገርና ዓለም፡ የህልውናው ዕድል ፈንታ፡ ይህ፡ “ልቅሶውና ጥርስ ማፋጨቱ” መኾኑ፡ እጅግ ያስተክዛል። ከዚህ ይልቅ የበለጠ የሚያሳዝነው፡ “ዛሬ፡ በኢትዮጵያ ሰላም የለም!” የሚል፡ የዛሬው የኢትዮጵያ ትውልድ አባል የኾነ ግለሰብ ቢኖር፡ ያ ሰው፡ ይህን የሚለው፡ የእግዚአብሔር ሰላም፡ በኢትዮጵያና በዓለሙም ላይ ሳትኖር ቀርታ ሳይኾን፡ በራሱ፡ በዚያ ግለሰብ ሰውነት ውስጥ ባለመኖርዋ ብቻ መኾኑን፡ ሊያውቅ አለመቻሉ እና አለመፈለጉ ነው።

አዎን! የዚያ ሰው፡ ሥጋዊውና ነፍሳዊው፤ መንፈሳዊውም ኹለንተናው፡ በሁከት ማዕበል ፈጽሞ የተጥለቀለቀው፡ የእግዚአብሔር ሰላም በውስጡ እንድትኖር ካለማድረጉ፤ ወይም፡ ካለመፍቀዱ የተነሣ መኾኑን፡ ይኸው ሰው፡ ሊርረዳ አልቻለም፤ እንዲያውም፡ ለእርሱ፡ ሰላሙን የነሣውና መከራ ሥቃዩን የሚያሳየው፡ ያ፡ በአገሩና በዓለሙ ላይ ሰፍኖ ያለው ኃይል፡ እርሱ ራሱ፡ በፈጣሪውና በቅድስት እናቱ ቅዱስ ኪዳን ላይ በፈጸመው ክህደት፤ ዓመፅና የአምልኮ ምንዝርና ምክንያት፡ የመጣበት የቅጣት ዋጋው መኾኑን፡ ሊገነዘብ አልቻለም።

በዚህ ኹሉ ጊዜ፤ ወይም፡ በእነዚህ ኹኔታዎች መነሻነት፡ የእግዚአብሔር ሰላም፡ በኢትዮጵያና በምድር ላይ፤ ወይም፡ በዚያ ግለሰብ፤ ቤተሰብና ኅብረተሰብ አካባቢ፡ “የለችም!” ማለት አይደለም፤ የእግዚአብሔር ሰላምማ፡ ቀድሞ፡ በፍጥረት መጀመሪያ፤ ኋላም፡ የዛሬ ኹለት ሺህ ስድስት ዓመት ከባተው፡ ከመጨረሻው የምሕረትና የሕይወት ዘመን ወዲህ፡ በተረጋገጠው እውንነት አለች።

ይህም እውነታ፡ ከላይ ቀደም ብሎ፡ በሚበቃ ተብራርቷል። ሊያያት፥ ሊያገኛትና ሊጠቀምባት ያልቻለው እኮ፡ እስካኹን ተዘፍቆ ከሚማቅቅበት የክህደት፥ የዓመፅና የምንዝርና ኃጢአቱ፡ “በእውነተኛ ንስሐ አልመለስም!” ብሎ፡ ልቦናውን ያደነደነው፡ ይኼ፡ የዛሬው የኢትዮጵያ ትውልድ ነው።

እውነተኛቸውና ታማኞቹ የቅዱሱ ኪዳን ኢትዮጵያውያንና ኢትዮጵያውያት፡ በውስጣቸውም፥ በውጫቸውም፥ በመካከላቸውና ባካባቢያቸው፥ በቤተሰባቸውና በኅብረተሰባቸው፥ በአገራቸውና በዓለሙም ዘንድ፡ የእግዚአብሔር ሰላም ሰፍና፡ እነሆ እየኖሩባት ስለሚገኙ፡ ለእግዚአብሔርና ለቅድስት እናቱ፡ የክብር ምስጋናቸውን ከማቅረብ፥ ለዚህ ጸጋ ላልታደሉት ወገኖቻቸውና ለመላው ፍጥረተ ዓለም ከመጸለይ በስተቀር፡ ከፈጣሪያቸው የጎደለባቸው፡ አንዳችም ነገር ከቶ የለም።

ኢትዮጵያም፡ እንደሰዎች ድርጊት ሳይኾን፡ የቃል ኪዳን ፈጣሪዋና አምላኳ እንደሠራትና የቅዱሱ ኪዳን ታማኝ ልጆቿ ጸንተው በቆሙላት ይዘታዋ፡ ይኸው፡ የማይገሠሥ ማንነቷንና ስሟን እንደጠበቀች፡ ካልተከፋፈሉትና ካልተለያዩት ሕዝቦቿና ምድሩዋ ጋር፡ በእግዚአብሔር ሰላም ተጠብቃ ትገኛለች፤ አዎን! ይህን፡ ከሃዲውንና ዓመፀኛውን፥ አመንዝራውንም ትውልዷን፡ ቀጥቶና አስተምሮ፡ ወደንስሐ ይመልሰው ዘንድ፡ የተግሣፅና የፍዳ ሠይፍን አስታጥቃ፡ በሥልጣን ላይ ካስቀመጠችው ኃይል ጋር፡ ይኸው፡ በነጻነት ህልውናዋና በእግዚአብሔር መንግሥትነቷ፡ መለኮታዊ አመራርዋንና አስተዳደርዋን፡ በበላይነትና በተጠናከረ ይዘት ቀጥላበታለች። ይህም፡ ባለፈው ዓመት፡ በዚህ ወር፡ ለመላው ዓለም ባወጀችው ዐዋጁ፡ እውን ኾኖአል።

ይህች፡ የእኛ ኢትዮጵያ፡ ራሷ ቅድስት ድንግል ማርያም ስለኾነች፡ በምድር ላይ፡ ዳር ድንበር ሳይከልላትና የሚወስናት ጽንፍ ሳይኖር፡ ይኸው፡ በሰማያት ሳይቀር፡ በመላው ፍጥረታተ ዓለማት ዘንድ ታውቃ፥ በመላእክትና በሕዝቦች ልቦና ውስጥ፡ በሃይማኖት ተመሥርታ፡ ከሚመለከው መለኮታዊ ልጇ ጋር፡ በእግዚአብሔር አብ፡ መፅምርትነቷ፥ በእግዚአብሔር ወልድ፡ እናትነቷና በእግዚአብሔር መንፈስ ቅዱስ መንበረ ጸባኦትነቷ፥ በእግዚአብሔር መንግሥትነቷም ሰፍና፡ ስትወደስና ስትመሰገን ትኖራለች።

እንዲህ እንደመኾኗ፡ በዛሬው የመጨረሻው ዘመን፡ የቅዱሱ ኪዳን ኢትዮጵያውያንና ኢትዮጵያውያት ልጆቿ፡ ለአልጫው ዓለም፡ ጨው፣ ለጨለማውም ዓለም፡ መብራት ኾነው፡ የቅዱሱ ኪዳን ኢትዮጵያዊነትን፡ በመላው ዓለም፡ አብዝተውና አስፋፍተው ይዘሩትና ይናኙት ዘንድ፡ እነሆ፡ በምድር ላይ ባሉ አገሮች ኹሉ ተሠራጭተው እንዲኖሩ አሠማርታቸዋለች።

በዚህም ረቂቅ ምግባርዋ፡ የእግዚአብሔር መንግሥትነቷ፡ በፍጥረተ ዓለሙ ኹሉ እንዲሰፍን ማድረግን እየቀጠለች ትገኛለች። ይህ ኹኔታ፡ ስለእግዚአብሔር ሰላም፡ እስካኹን ለተገለጠው እውነታ፡ ግዙፍ ማረጋገጫ መኾኑን ለመገንዘብ ደግሞ፡ ለማንኛውም እውነተኛ የእግዚአብሔር ምእመን፡ የሚሳነው አይኾንም።

**ጾመ ጳጉሜ።**

“ጾመ ፍልሰታ” ካበቃች በኋላ፡ ኹለት ሳምንቶችን፡ በነፍሳዊው፣ ሥጋዊውና መንፈሳዊው የፋሲካ ደስታና የሐሜት ድግሥ ቆይተን፡ “ጾመ ጳጉሜ”፣ ወይም፡ “የጳጉሜ ጾም” ተብላ፡ ከሌሎቹ፡ የዓመቱ አጽዋማታችን መካከል፡ አንዲቱ ኾና የምታስተናግደን ሰሞን ትቀበለናለች። እርሷም፡ በመስከረም ፩ ቀን ለሚውለው፡ ለታላቁ የዐውደ ዓመት በዓላችን፡ ሰሙነ ዋዜማ የኾነችው የዓመቱ መደምደሚያ ጾም ናት።

ጳጉሜ፡ በቅዱሱ ኪዳን ኢትዮጵያውያንና ኢትዮጵያውያት ዘንድ፡ ለጌታችን ኢየሱስ ክርስቶስና ለእመቤታችን ድንግል ማርያም የልደታት ቀን፡ እንደጾመ ገሃድ፣ አዲሱንም ዓመተ ምሕረት፡ በንስሐ ተዘጋጅተው ሊሸጋገሩባት፡ ሰሙነ ሱባኤ ኾና፡ ስትጾም የኖረች በመኾኗ፡ ዛሬም፡ እኛ፡ የአኹኖቹ ልጆቻቸው፡ በዚሁ መልክ የምንመራባትና የምንገለገልባት፣ የምንጠቀምባትም ኾናልናለች።

አዎን! መስከረም ፩ ቀን፡ ክፉውን ኹሉ፡ ካረጀው ዓመት ጋር፡ ከወዲሁ ጥለንና ትተን፣ አስወግደንና አጥድተንም፣ የእየራሳችንን ኹለንተና፡ ለመንፈስ ቅዱስ ማደሪያነት፡ በንስሐ አድሰን፣ ኢየሱስ ክርስቶስ፡ ከኢትዮጵያዊቷ ድንግል ማርያም በመወለዱ፡ የተገኘውን፡ ዘለዓለማዊውን የምሕረት ዘመን፡ እንደአዲስ ተሸላሚ፡ የክብር ልብስና የሕይወት አክሊል ተቀብለን፡ የምንጌናጸፍባትና የምንቀዳጅባት፡ ቅድስት ዕለት ናት።

ከዚህ የተነሣ፡ የጌታችንና የእመቤታችን የልደት በዓላት የሚውሉባትን፡ መስከረም ፩ ቀንን፡ እውነተኛና ተገቢ በኾነው፡ የአምልኮ መንፈስ ለማክበር፡ ነፍሳችንንና ሥጋችንን፥ መንፈሳችንንም፡ በሥጋ ወደሙ ቀድሰን፡ ሰውነታችንን፡ እንዲህ፡ ለቅዱሱ ኪዳን ሕይወት የምናበቃባት፥ በአገርነትና በመንግሥትነት፡ የነጻነት በዓሏን፡ በዚያች ዕለት ለምናከብርላት፡ “ኢትዮጵያ” ለተባለችው፡ እናቱና እናታችንም፡ “ዕንቁጣጣሽ! (እነሆ፡ ዕንቁጣ ለጣትሽ!)” ብለን፡ የደስታና የምስጋና ገጸ በረከትን የምናቀርብባት፥ እርስ በርሳችንም፡ የአበባ ነዶና ጉንጉን አዘጋጅተን፡ “የምሥራች! እንኳን አሸጋገረን! እንኳን አደረሰን!” እያልን፡ መልካም ምኞታችንን የምንለዋወጥባት፡ የተመረጠች፡ የእግዚአብሔር ቀን መኾኗን አውቀን፡ ከወዲሁ፡ ተገቢውን ዝግጅት ማድረግ ይገባናል።

በዚህ መልክ የምንዘጋጅባትንና ከአሮጌው ዓመት፡ ወደአዲሱ ዓመት የምንሸጋገርባትን፡ ይህችኑ ጳጉሜን፡ እኛ፡ የቅዱሱ ኪዳን ኢትዮጵያውያንና ኢትዮጵያውያት ንዑስ ሱባኤ አድርገን፡ እነሆ፡ በጾም፥ በጸሎትና በምጽዋት ልናሳልፋት፡ በጉጉት እንጠብቃለን።

እንግዲህ፡ በዘንድሮዋ ጳጉሜ፡ እኛ የቅዱሱ ኪዳን ኢትዮጵያውያንና ኢትዮጵያውያት፡ ይህችው፡ የእግዚአብሔር ሰላም ባስገኘችልን፡ ባልተቋረጠውና በማይነጥፈው፡ በመንፈስ ቅዱስ ጸጋ እንደተመላን ኾነን፡ ፈጣሪያችን፡ ይህችኑ፡ በቸርነቱና በቤዛነቱ ያጸናልንን ሰላማችንን፡ በበለጠ እንዲያጠናክርልን፥ ለሌሎች ወገኖቻችንም፡ ህልውናዋን፡ አስፍቶና አጉልቶ፡ እንዲያሳይልን፡ ሱባኤያችንን፡ በታደሰ መንፈሳዊ ኃይል አካሄደን ልናከናውነው ይገባናል፥ ያስፈልገናልም።

ለዚህችው፡ ለዘንድሮዋ ጳጉሜ የ“ሰላም ለኢትዮጵያ” ሱባኤያችን የተዘጋጁት የጾምና የጸሎት ሥርዓታት፡ ያው፡ ባለፉት ዓመታት፡ ለጾመ ኢትዮጵያ ያደረግናቸውን ተከትለው የሚፈጸሙ መኾናቸውን ስንገልጽላችሁ፡ እነዚሁ፡ የጾምና የጸሎት ሥርዓታት፡ በዚሁ ጎዋ ሰሌዳችን ዋና ገጽና በሌሎቹ ተጣማጅ መድረኮቻችን ላይ ሠፍረው የሚገኙ መኾናቸውን እያሳሰብናችሁ ነው።

ሱባኤያችንን፡ በዚህ መልክና ይዘት በምናካኸድበት ጊዜ፡ የቀደሙት ወላጆቻችን፡ ይህን የመሰለውን ሃይማኖታዊ ግዳጃቸውን ከግብ ለማድረስ፡ ከሚጠቀሙባቸው ሥርዓቶች መካከል፡ እዚህ ላይ፡ ተጨማሪ ይኾነን ዘንድ፡ የዜና መዋዕላችን መዝገብ ከሚያስታውሰን ዝክረ ነገር፡ አንዱን ብቻ፡ እንዲህ በሚል ቃል ልናወሳላችሁ እንወድዳለን፡-

“ቅዳሴ ማርያምና መዓዛ ቅዳሴ፡ ኹለቱም ቅዳሴያት፡ ከተደረሱበት ዘመን ጀምሮ፡ በዳግማዊ አጼ ምኒልክ ጊዜ እስከተከሰተው፡ 'የኅዳር በሽታ' ድረስ፡ በፍልሰታ ሱባኤ፡ ቅዳሴ ማርያም፥ በወርኅ ጽጌ ደግሞ፡ መዓዛ ቅዳሴ፡ ተመድበው፥ በሌሎቹ፡ የእመቤታችን በዓላት ግን፡ በየተራ፡ ይቀደሱ እንደነበረ፥ በተለይም፡ በአገራችን፡ መቅሠፍት፥ ወይም፡ አንዳንድ ብሔራዊ ችግር በሚደርስበት ወራት፡ ማለትም፡ ቸነፈር (ወረርሽኝ በሽታ)፥ ድርቅ፥ ረሃብ፥ ወይም ጦርነት በተነሣ ጊዜ፡ አብያተ ክርስቲያናት፡ ጾም ጸሎት እንዲያደርጉ ሲታዘዙ፡ “ምሕላ ያዙ! መዓዛ ቅዳሴን ቀድሱ!” እየተባለ፡ የምሕላው ጊዜ እስኪፈጸም ድረስ፡ መደዳውን የምትቀደሰው፡ መዓዛ ቅዳሴ ነበረች፡፡”

በዚህ መሠረት፡ የፍልሰታ ለማርያምን የነሐሴ ሱባኤ፡ በያመቱ፡ በቅዳሴ ማርያም ጸሎት እንደምናሳልፋት ኹሉ፡ “ሰላም ለኢትዮጵያ” በሚል የተቀደሰ ዓላማ በምናካኸደው፡ በዘንድሮዋ ጳጉሜ፡ የሱባኤና የምሕላ ጸሎታችንም ውስጥ፡ መዓዛ ቅዳሴን፡ አንደኛዋ ጸሎታችን አድርገን እንድንጸልያት፡ በተጨማሪ እናሳስባችኋለን፡፡ የዚህችኑ፡ የመዓዛ ቅዳሴ መጽሐፍ፡ ግእዙ፡ ከኢትዮጵያኛ (ዐማርኛ) ትርጉሙ ጋር አብሮ የተካተተበትን፡ ባለፏት (ዐሥራ አራት) ቅዳሴ ጥራዝ፡ ከቅዱሳት መጻሕፍት መሸጫ፡ ፈልጎ ማግኘትና ለይቶ ማወቅ ይቻላል፡፡

"ቸሩ ፈጣሪያችን፡ ይህችን፡ የጳጊጌ (የ፪ሺ፮) ዓመተ ምሕረት፡ የጳጉሜ ምሕላችንንና ሱባኤያችንን፡ እንዳለፈው ዓመት፡ በሰላም አስፈጽሞን፡ ለአዲሱ የጳጊጌኛው (ለኹለት ሺ ሰባተኛው) ዓመተ ምሕረት ዐውደ ዓመት በዓላችን፡ በደኅና ያድርሰን!" እያልን፡ መልካም ምኞታችንን፡ አስቀድመን እናቀርብላችኋለን፡፡

+ + +